

اسلامی ریاست میں غیر مسلموں کا حق عبادت - شرعی جائزہ

*محمد منشاء طیب

**ڈاکٹر احسان الرحمن غوری

Islamic society, based on justice and peace, gives the basic rights to each community. In an Islamic state, non-Muslims have the rights of the adoration according to their religion. They can perform their religious customs in their towns as they wish. The Muslim statesman has the authority to give non-Muslims their religious liberty under the need of circumstances. On this matter, the Muslim jurists have two different views; one is in their favor and the other is against. This article is an attempt to analyze these both views and signify the correct one.

اسلام امن و آشتی اور صلح و صفائی کا دین ہے۔ اس کا مقصود و منہاد دنیا میں عدل و انصاف اور امن و امان کا قیام ہے۔ چنانچہ اسلام کی ہدایات اس باب میں بالکل واضح ہیں کہ دنیا میں ہر شخص کو اپنے عقیدہ و مذہب کی آزادی حاصل ہے۔ جسے اس دنیا میں سلب نہیں کیا جاسکتا۔ البتہ دنیا میں قیام امن کے لیے ناگزیر ہے کہ کائنات میں الہی قانون ہی کی عملداری ہو۔ لہذا اجتماعی نظم اور اقتدار ریاست تو ان لوگوں کے حوالے نہیں کیا جاسکتا جو خدا کے قانون کو تسلیم نہیں کرتے مگر اپنی نجی و انفرادی زندگی میں انھیں یہ حق حاصل ہے کہ وہ جو چاہیں اعتقاد رکھیں اور جس طریقے سے چاہیں اپنے مراسم عبودیت ادا کریں۔ اسلامی ریاست بھی اس حق پر قدغن عائد نہیں کرتی۔ چنانچہ قانون شریعت انھیں یہ حق دیتا ہے کہ وہ اسلامی ریاست میں رہتے ہوئے بھی اپنا یہ حق استعمال کرنے میں آزاد ہیں۔ نبی رحمتؐ نے غیر مسلم عوام کے حقوق کے سلسلے میں بڑی واضح تعلیمات ارشاد فرمائی ہیں۔ آپ نے اس وقت غیر مسلموں کے حقوق کی تلقین فرمائی جب پوری دنیا آمربیت، ملوکیت اور شہنشاہیت کی گرفت اور پنجہ استبداد میں سسک رہی تھی۔ اس وقت اقلیتوں کے حقوق کا شعور دینا اسلام کا ایک بہت بڑا انقلابی قدم تھا۔ تاریخ اس کی مثال پیش کرنے سے قاصر ہے۔

اسلامی ریاست میں غیر مسلموں کی اقسام

اسلامی ریاست میں غیر مسلموں کے حقوق کی تفصیلی بحث سے قبل مناسب معلوم ہوتا ہے کہ اسلامی

* پی ایچ ڈی سکالر، شعبہ علوم اسلامیہ، جامعہ پنجاب، لاہور

** اسٹنٹ پروفیسر، شعبہ علوم اسلامیہ، جامعہ پنجاب، لاہور

ریاست میں بسنے والے غیر مسلموں کی اقسام ذکر کر دی جائیں، تاکہ وضاحت کے ساتھ قانون اسلامی کی جزئیات پر روشنی پڑ سکے۔

فقہ اسلامی کا مطالعہ کرنے سے پتہ چلتا ہے کہ اسلامی ریاست میں بسنے والے غیر مسلموں کی تین اقسام ہیں۔

(i) معاہدین:

ان سے مراد وہ لوگ ہیں جو بغیر لڑائی کے محض مسلمانوں کے اقتدار سے مرعوب ہو کر یا اسلام کی اخلاقی و سیاسی برتری کو تسلیم کرتے ہوئے یا اپنے مفادات اور مصالح کو پیش نظر رکھ کر اپنے آپ کو اسلامی ریاست کی ماتحتی میں دے دیں۔

(ii) مفتوحین:

امام ابن القیم نے ان کے لیے ”اہل العوۃ“ کی اصطلاح بھی استعمال کی ہے، ان سے مراد وہ لوگ ہیں جنہوں نے اسلامی حکومت کے خلاف جنگ کی ہو اور اسلامی فوج سے شکست کھانے کے بعد اسلامی حکومت کی اطاعت پر مجبور ہوئے ہوں۔

(iii) مستأمنین:

مستأمنین اس غیر مسلم رعایا کو کہتے ہیں جو نہ تو جنگ کے ذریعے اور نہ ہی صلح یا معاہدہ کے ذریعے اسلامی حکومت کی رعایا میں شامل ہوئے ہوں، بلکہ کسی اور صورت میں اسلامی ریاست کے زیر نگیں آئے ہوں، مثلاً تجارتی مقاصد کے لیے آئے ہوں یا ہجرت کر کے آئے ہوں اور وہیں آباد ہو گئے ہوں۔

تینوں اقسام کے غیر مسلموں کے لیے فقہائے اسلام نے ایک عمومی اصطلاح ”اہل الذمہ“ استعمال کی ہے اور یہ تینوں گروہ اگرچہ اسلامی قانون کے عطا کردہ حقوق میں یکساں شریک ہیں، لیکن ان گروہوں کے احکام میں تھوڑا سا فرق ہے، اس لیے اہل الذمہ کے حق عبادت کے احکام کے بیان سے قبل مختصراً اس فرق کو بیان کیا جاتا ہے۔

معاہدین اور مستأمنین کے حقوق

اسلامی ریاست میں بسنے والے اس گروہ کے حقوق کی بنیاد صرف اسلامی حکومت کے اعلان پر نہیں ہوتی، بلکہ اس معاہدہ پر ہوتی ہے جو ان کے اور اسلامی حکومت کے درمیان طے پاتا ہے، ان کے حقوق کا

فیصلہ تنہا اسلامی حکومت نہیں کرتی، بلکہ وہ معاہدہ کرتا ہے جو ان کے اور مملکت اسلامیہ کے مابین طے پاتا ہے۔ اس معاہدہ میں جو ذمہ داریاں وہ اٹھالیں وہ ان ذمہ داریوں کے پابند ہوں گے، اور جو ذمہ داریاں اسلامی حکومت اٹھائے وہ اس کی ذمہ دار ہوگی۔ ان کے ساتھ تمام معاملات اس معاہدے اور شرائط صلح کے تابع ہوں گے جو باہم طے پا جائیں۔

مفتوحین کے حقوق

یہ لوگ اسلامی حکومت کی مفتوح رعایا ہوتے ہیں، یعنی جنہوں نے اسلامی حکومت کے خلاف جنگ کی اور پھر تلوار سے شکست کھا کر اسلامی حکومت کی اطاعت پر مجبور ہوئے، یہ لوگ جب اسلامی قلمرو میں داخل ہوتے ہیں تو ان کو چند خاص حقوق دیے جاتے ہیں اور ان کے حقوق کو اسلام نے بذریعہ قانون محفوظ کر دیا ہے جو شریعت اسلامیہ کا جزو ہے اور ایک اسلامی حکومت پر ان حقوق کی ادائیگی اور حفاظت اسی طرح واجب ہے جس طرح شریعت کے دوسرے واجبات اور احکام کی حفاظت ضروری ہے۔

اسلامی ریاست میں غیر مسلموں کو وہ تمام تر حقوق حاصل ہیں جن پر انسانی حقوق کا اطلاق ہوتا ہے۔ مال و جان اور عزت و آبرو کے تحفظ سے لے کر عقیدہ و مذہب کی آزادی تک، ہر پہلو سے ان کے حقوق کی پاسداری کا اہتمام جس قدر اسلامی ریاست میں کیا گیا ہے دیگر ریاستوں میں اس کی مثال نہیں ملتی۔ اسلامی ریاست حسن معاملات اور رواداری پر مبنی ریاست ہے، وہ اپنے غیر مسلم شہریوں کو جس طرح جانی اور مالی تحفظ فراہم کرتی ہے اسی طرح انہیں مذہبی آزادی بھی فراہم کرتی ہے، جس طرح ان کے عبادت خانوں کو تحفظ دیا گیا ہے، اسی طرح ان کو عبادت کے سلسلے میں بھی آزادی حاصل ہے۔ اہل ذمہ اپنے عقائد کے مطابق اپنے عبادت خانوں میں اپنی مذہبی رسومات آزادی سے ادا کر سکتے ہیں اور آزادی سے اپنے شعائر کا اظہار کر سکتے ہیں۔ زیر نظر مضمون میں مقالہ نگاران نے اسلامی ریاست میں غیر مسلموں کی عبادات سے متعلقہ تعلیمات شریعت کو اجاگر کرنے کی کوشش کی ہے۔ اس سلسلے میں مضمون کو دو حصوں میں تقسیم کیا گیا ہے۔ پہلے حصہ میں مذہبی شعائر کے اظہار سے متعلقہ تعلیمات کی وضاحت کی کوشش کی گئی ہے۔ جبکہ دوسرے حصہ میں مذہبی اصوات کے اظہار پر جواز اور عدم جواز کے موقف کو اجاگر کرنے کی کوشش کی ہے۔

البتہ یہ بات قابل ذکر ہے کہ یہ بحث ان ممالک سے متعلق ہے جو مسلمانوں نے بزور شمشیر فتح کیے ہوں اور ان علاقوں کو غیر مسلموں کے پاس ہی رہنے دیا گیا ہو۔ وہ علاقے جن کے باسیوں سے صلح ہوئی ہو تو ان سے معاملہ صلح کی شرائط کے مطابق ہوگا۔

حضرت عبداللہ بن عباسؓ سے روایت ہے:

عن عكرمة قال: قيل لابن عباس: اللعجم أن يحدثوا في أمصار المسلمين بناء
أو بيعة؟ فقال: أيما مصر مصرته العجم يفتحه الله على العرب ونزلوا (يعني
على حكمهم) فللعجم ما في عهدهم وللعجم على العرب أن يوفوا بعهدهم
ولا يكلفوهم فوق طاقتهم. ۱

حضرت عکرمہ سے روایت ہے وہ فرماتے ہیں کہ حضرت عبداللہ بن عباسؓ سے پوچھا گیا
کہ کیا عجمی لوگ مسلمانوں کے شہر میں کوئی عبادت خانہ تعمیر کر سکتے ہیں تو انہوں نے فرمایا وہ شہر
جسے عجمیوں نے بسایا ہو اور اللہ تعالیٰ نے اسے عربوں (مسلمانوں) کے ہاتھوں فتح کر دیا ہو اور
وہاں مسلمانوں کی حکومت قائم ہوگئی ہو تو عجمیوں کے ساتھ ان کے معاہدے کے مطابق سلوک
کیا جائے گا اور عربوں پر یہ لازم ہے کہ وہ عہد کو پورا کریں اور کسی کی طاقت سے بڑھ کر اسے
تکلیف نہ دیں۔

اسلامی ریاست میں غیر مسلم عوام کی مذہبی رسومات کی ادائیگی سے متعلق اس امر پر تو تمام فقہاء کا اتفاق
ہے کہ غیر مسلم عوام اپنے کنیساؤں اور گرجا گھروں کی چار دیواری کے اندر تو آزادی کے ساتھ اپنے مذہبی
اعتقاد کے مطابق اپنی عبادت سرانجام دے سکتے ہیں۔ اس امر پر تمام فقہائے اسلام کا اتفاق ہے۔
امام کاسانی رقم طراز ہیں:

ولو فعلوا ذلك في كنائسهم لا يتعرض لهم. ۲

اور اگر وہ اپنے گرجاؤں کے اندر یہ کام (عبادت) کریں تو ان سے کوئی تعرض نہیں کیا
جائے گا۔

اختلاف اس بات میں ہے کہ آیا اسلامی ریاست کے غیر مسلم شہری گرجاؤں اور کنیساؤں سے باہر بھی
اپنے مذہبی شعائر کا اظہار کر سکتے ہیں؟۔

احناف کا موقف

اس سلسلے میں امام ابوحنیفہؒ کا موقف یہ ہے کہ دیہات اور وہ علاقے جہاں مسلمان آباد نہ ہوں وہاں غیر
مسلم اپنے مذہبی شعائر کا اظہار کر سکتے ہیں۔ لیکن عام اسلامی معاشرے میں اپنے عبادت خانوں سے باہر
اپنے مذہبی شعائر کا اظہار نہیں کر سکتے، کیونکہ اس سے اسلام اور مسلمانوں کی کمتری کا پہلو نکلتا ہے، امام کاسانی

رقطر از ہیں:

ولا يمنعون من اظهار شئ مما ذكرنا من بيع الخمر والخنزير والصليب
وضرب الناقوس في قرية أو موضع ليس من امصار المسلمين ولو كان فيه
عدد كثير من اهل الاسلام. ۳

اور ان کے لیے ان چیزوں کی ممانعت نہیں ہے جو ہم نے بیان کی ہیں جیسے شراب کی خرید
وفروخت، خنزیر کا گوشت، صلیب اور ناقوس بجانا وغیرہ کسی بستی میں یا ایسی جگہیں جن کا تعلق
مسلمانوں کے شہروں سے نہیں ہے اگرچہ وہاں مسلمانوں کی کثیر تعداد آباد ہو۔

شوافع کا موقف

شوافع بھی اس مسئلہ میں احناف کے ہم مسلک ہیں، انہوں نے یہ اجازت دی ہے کہ غیر مسلم اس بستی
میں اپنے مذہبی شعائر کا اظہار کر سکتے ہیں جس میں صرف غیر مسلم آباد ہوں۔ ۴

حنابلہ کا موقف

حنابلہ بغیر کسی تفصیل کے اسے ممنوع قرار دیتے ہیں۔
صاحب کشاف القناع لکھتے ہیں:

ويمنعون من اظهار منكر ككناح المحارم..... واظهار عيد وصليب. ۵
انہیں حرام کاموں سے روکا جائے گا جیسے محارم سے نکاح،..... اسی طرح عید اور صلیب کا
اظہار وغیرہ۔

حنابلہ کے دلائل:

حنابلہ جن دلائل کی بنا پر اسلامی ریاست میں غیر مسلموں کے مذہبی شعائر کے اظہار کو ممنوع قرار دیتے
ہیں وہ درج ذیل ہیں:

نبی اکرمؐ نے فرمایا:

((والذی نفسی بیدہ لیوشکن أن ینزل فیکم ابن مریم حکما مقسطاً فیکسر
الصليب ویقتل الخنزیر ویضع الجزیة.....)) ۶

اس ذات کی قسم جس کے ہاتھ میں میری جان ہے، قریب ہے کہ ابن مریم تمہارے

درمیان عادل حاکم بن کر نازل ہوں وہ صلیب کو توڑ دیں گے اور خنزیر کو قتل دیں گے اور ہزیہ ختم کر دیں گے۔

اسی طرح صحیح بخاری میں حضرت عائشہ صدیقہؓ کی حدیث ہے:

((لم یکن یتروک فی بیتہ شیئا فیہ تصالیب إلا نقضہ))۔ ۷

آپ جس گھر میں بھی صلیب وغیرہ دیکھتے اسے توڑ ڈالتے۔

عدی بن حاتم کہتے ہیں کہ میں ایک دفعہ نبی اکرمؐ کے پاس آیا اور میری گردن میں سونے کی صلیب تھی

تو آپؐ نے فرمایا:

یا عدی! اطرح عنک هذا الوثن..... ۸

اے عدی! اس وثن کو اپنے سے اتار پھینکو۔

حضرت ابو امامہؓ کہتے ہیں کہ رسول اکرمؐ نے فرمایا:

((ان اللہ بعثنی رحمة للعالمین وهدی للعالمین وامرنی ربی عزوجل بمحقق

المعازف والمزامیر والأوثان والصلیب))۔ ۹

اللہ تعالیٰ نے مجھے تمام جہانوں کے لیے رحمت بنا کر بھیجا اور تمام جہانوں کے لیے ہدایت

بنا کر بھیجا اور اس نے مجھے آلات موسیقی، باطل معبود اور صلیب کو مٹا دینے کا حکم دیا ہے۔

شافعیہ کا استدلال

شافعیہ کے استدلال کی بنیاد یہ ہے کہ اگر مفتوحہ علاقے کی زمین اہل ذمہ کے پاس ہی رہنے دی گئی ہو

اور ان سے خراج وصول کیا جاتا ہو تو زمین ان کی ملکیت سمجھی جائے گی اور وہ اپنی ملکیت میں جس طرح چاہے

آزادی سے عبادت کر سکتے ہیں۔

مشہور شافعی فقیہ خطیب الشربنی مغنی المحتاج میں لکھتے ہیں:

.....أو فتح صلحاً بشرط الارض لهم ويؤدون خراجها قررت كئنا نسهم لانها

ملكهم ولهم الاجداث في الاصح. ۱۰

یا صلح اس شرط پر ہوئی ہو کہ زمین غیر مسلموں کی ملکیت رہے گی اور وہ اس کا خراج اسلامی

مملکت کو ادا کریں گے اس صورت میں ان کے کلیسے برقرار رہیں گے کیونکہ وہ ان کی ملکیت ہیں

اور انھیں نئے کلیسا تعمیر کرنے کی بھی اجازت ہوگی۔

مزید لکھتے ہیں:

وعلى الاول لا يمتنعون من اظهار شعائرهم كخمر وخنزير واعيادهم كضرب

ناقوس. ۱۱

اور اس پہلے قول کی رو سے انھیں اپنے شعائر کے اظہار جیسے شراب، خنزیر، عید اور ناقوس بجانے سے منع نہیں کیا جائے گا۔

احناف کا استدلال

احناف کا موقف یہ ہے کہ اسلامی ریاست میں غیر اسلامی شعائر کی ممانعت کی وجہ یہ ہے کہ وہاں اسلامی شعائر کا تفوق اور ان کی بالادستی ہونی چاہیے، اس لیے بڑے شہروں میں تو غیر اسلامی شعائر کے اظہار پر پابندی ہوگی۔ البتہ دیہات وغیرہ جہاں ان کے اظہار میں اسلامی ریاست کی بالادستی میں کوئی فرق نہیں پڑتا وہاں صلیب وغیرہ لٹکانے میں کوئی حرج نہیں۔ ۱۲

راج مسلک

تینوں مسلک کے دلائل اور طرز استدلال کا تجزیہ کرنے سے معلوم ہوتا ہے کہ اسلامی ریاست میں غیر مسلموں کے (اپنے عبادت خانوں سے باہر) اظہار شعائر کے معاملے کی بنیاد مصلحت عامہ ہے اور اہل ذمہ کو کھلے عام شعائر کے اظہار سے اس لیے روکا گیا ہے تاکہ فتنہ پیدا نہ ہو۔ مشہور عراقی عالم ڈاکٹر عبدالکریم زیدان لکھتے ہیں:

والذی اراه فی هذه المسألة، ان ذهاب الفقهاء الى القول بمنع الذميين من

اظهار شعائرهم الدينية خارج كنائسهم في امصار المسلمين مبناه مراعاة

المصلحة العامة للدولة الاسلامية آنذاك يحدث من اظهار شعائرهم في

امصار المسلمين شئى من الفتنة والاضطراب. ۱۳

اس مسئلہ میں میری رائے یہ ہے کہ فقہاء کا ذمیوں کو کنیساؤں سے باہر مسلمانوں کے

شہروں میں شعائر دینی کے اظہار سے منع کرنا اسلامی مملکت کی مصلحت عامہ کی بنا پر ہے۔ تاکہ

مسلمانوں کے شہروں میں سے فتنہ و اضطراب پیدا نہ ہو۔

ڈاکٹر عبدالکریم زیدان اس کے بعد اپنی رائے دیتے ہوئے لکھتے ہیں:

فليس المنع اذن منصب على ذات الشعائر الدينية وانما لامر آخر هو ما

ذکرناہ . ۱۳

اسی لیے فقہاء نے دیہات میں یا ان کے اپنے شہروں میں اہل ذمہ کو اپنے شعائر کے اظہار کی اجازت دی ہے اگر ان کو اپنے شعائر سے روکنا دینی فریضہ ہوتا تو اس کی ممانعت ہر جگہ پر ہوتی۔ ہماری رائے کی تائید درج ذیل دلائل سے ہوتی ہے کہ خلفائے راشدین نے اپنے ادوار میں متعدد غیر اسلامی ممالک کو فتح کرنے کے بعد ان کو صلیب وغیرہ کی نمائش کی اجازت دی ہے۔

حضرت خالد بن ولیدؓ نے اہل عانات کو امان نامہ عطا کیا تھا، جس کے الفاظ یہ ہیں:

ولهم أن يضربوا نواقيسهم في أي ساعة شاءوا من ليل أو نهار إلا في أوقات

الصلوة وأن يخرجوا الصلبان في أيام عيدهم. ۱۵

نماز کے اوقات کے علاوہ دن اور رات وہ جب چاہیں ناقوس بجا سکتے ہیں اور اپنے عہد

کے ایام میں صلیب نکال سکتے ہیں۔

اسی طرح کا عہد نامہ حضرت خالد بن ولیدؓ نے اہل قرقیسیا کو بھی عطا کیا تھا جس میں انہیں اپنے شعائر کے اظہار کی اجازت دی گئی تھی۔

قاضی ابو یوسف لکھتے ہیں:

ثم مضى حتى اتى بلاد قرقيسيا..... واعطاهم مثل ما اعطى اهل عانات أن لا

يهدم بيعة ولا كنيسة وعلى أن يضربوا نواقيسهم إلا في أوقات الصلوة

ويخرجوا صلبانهم في يوم عيدهم فاعطاهم ذلك. ۱۶

پھر کچھ عرصہ بعد وہ قرقیسیا تشریف لائے..... اور اہل عانات کی طرح امان نامہ عطا

کرتے ہوئے کہا کہ ان کے گرجا گھروں اور کلیساؤں کو نہ گرایا جائے، انہیں نماز کے اوقات کے

علاوہ ناقوس بجانے اور عید کے ایام میں صلیب نکانے سے نہ روکا جائے۔

اسی طرح حضرت عمر فاروقؓ نے باشندگان بیت المقدس کو جابہ مقام پر جو امان نامہ عطا فرمایا تھا اس

میں بھی صلیب سے عدم تعرض کی یقین دہانی کروائی گئی ہے۔

یہ امان نامہ اللہ کے بندے امیر المؤمنین عمرؓ کی طرف سے باشندگان ایلیا کے لیے ہے کہ

ان کے اموال، جان، عبادت گاہیں، صلیب، مریض و توانا اور ہر ایک شے سے عدم تعرض کیا جائے

گا۔

چنانچہ ان معاہدات سے ثابت ہوتا ہے کہ حکمران وقت اگر مناسب سمجھے تو غیر مسلم اقلیتوں کو ان کے اکثریتی علاقوں میں مذہبی شعائر کے اظہار کی اجازت دی جاسکتی ہے، بشرطیکہ نقص امن کا اندیشہ اور فتنہ و فساد کا خوف نہ ہو، بہر حال امام وقت مشورے سے کوئی بھی مناسب صورت اختیار کر سکتا ہے۔ واللہ اعلم

مخصوص مذہبی اصوات کا حکم

ہر مذہب میں کچھ خاص آوازیں مخصوص امور کی انجام دہی کے لیے مختص کر دی جاتی ہیں۔ مثلاً ناقوس یا بوق وغیرہ۔ اسلام نماز کے لیے مسلمانوں کو مسجد اکٹھا کرنے کی آواز اذان کی صورت میں ہے۔ اسلامی ریاست میں غیر مسلم معابد کے لیے ایسی اصوات کے لیے کیا حد بندی ہے ذیل میں اس کا جائزہ لیا جاتا ہے۔

حنابلہ اور مالکیہ کا موقف:

حنابلہ اور مالکیہ بغیر کسی تفصیل کے اسے ناجائز قرار دیتے ہیں۔ مشہور حنبلی فقیہ ابن قدامہ المقدسی شروط فاسدہ کا ذکر کرتے ہوئے لکھتے ہیں:

وإذا شرط في عقد الذمة شرطاً فاسداً مثل أن يشترط أن لا جزية عليهم او
إظهار المنكر. ۲۲

جب ذمی شرط فاسد لگائے جیسے جزیہ کی عدم ادائیگی اور منکرات کا اظہار تو یہ باطل ہے۔

اسی طرح مالکی فقیہ صاحب منہج الجلیل لکھتے ہیں:

وامالواظھروہ فی بیوتھم وعلمنہا برفع اصواتھم أو برؤیتھم من دارنا المقابلة
لھم فلا. ۲۳

اگر وہ اپنے گھروں میں یہ کام کریں اور ہمیں ان کی بلند آواز کا علم ہو یا ہمارے سامنے
والے گھروں میں نظر آئیں تو انہیں اجازت نہیں ہے۔

(ii) **احناف اور شافعیہ کا موقف:**

احناف اور شافعیہ نے یہاں بھی صلیب کے اظہار کی طرح دیہات اور شہروں اور امصار المسلمین اور
امصار غیر المسلمین کے فرق کو ملحوظ رکھا ہے۔

شافعی فقیہ سلیمان بن محمد الجبیری لکھتے ہیں:

ولزمنا منعهم اظهار منكر بيننا كما سماعهم ايانا قولهم ”الله ثالث ثلاثة“
واعتقادهم في عزير والمسيح صلى الله عليه وسلم واطهار خمر وخنزير
وناقوس وعيد لما فيه من اظهار شعائر الكفر بخلاف ما اذا اظهروها فيما
بينهم كأن الفردوا في قرية. ۲۴

غیر مسلم اقلیتوں کو منکرات کے اظہار سے روکنا ہم پر فرض ہے جیسے انکا یہ قول ”اللہ ثالث
ثلاثة“ عزیر اور مسیح کے متعلق ان کے اعتقادات، شراب اور خنزیر کا کھلے عام استعمال۔ ناقوس
اور عید کے ایام یعنی جن سے کفر کے شعائر کا اظہار ہوا اگر وہ کسی بستی میں صرف وہی آباد ہوں تو
پھر کوئی حرج نہیں۔

اسی طرح امام کاسانی لکھتے ہیں:

ولا يمنعون من اظهار شتى فيما ذكرنا من بيع الخمر والخنزير والصليب
وضرب الناقوس في قرية أو موضع ليس من امصار المسلمين ولو كان فيه
عدد كثير من اهل الاسلام. ۲۵

انہیں کسی بستی یا ایسی جگہ جس کا تعلق مسلمانوں کے شہروں سے نہ ہو شراب کی خرید و
فروخت، خنزیر کا گوشت کھانے، صلیب کے اظہار اور ناقوس بجانے سے نہیں روکا جائے گا
اگرچہ وہاں مسلمانوں کی کثیر تعداد ہو۔

رانج قول

اظہار شعائر کی طرح اظہار اصوات کا معاملہ بھی مصلحت عامہ پر مبنی معلوم ہوتا ہے۔ امام وقت
مسلمانوں کے حق میں جو فیصلہ بہتر سمجھے وہ کر سکتا ہے۔

خلاصہ بحث

زیر نظر بحث میں اسلامی ریاست میں غیر مسلموں کے حق عبادت سے متعلقہ فقہی احکامات کا جائزہ لیا
گیا ہے اور فقہاء کی آراء کو بیان کرتے ہوئے رانج موقف کی نشاندہی کی کوشش کی گئی ہے۔ فقہائے کرام اس
مسئلہ میں بنیادی طور پر دو گروہوں میں منقسم ہیں۔ فقہاء کا ایک گروہ اس موقف کا حامل ہے کہ اسلامی ریاست

چونکہ مسلمانوں کی ملکیت ہوتی ہے۔ لہذا یہاں غیر مسلموں کو حق عبادت حاصل نہیں ہے۔ جبکہ فقہاء کا دوسرا گروہ اس نقطہ نظر کا قائل ہے کہ امن و امان سے متعلقہ چند آداب و شروط کے ساتھ غیر مسلموں کو اسلامی ریاست میں یہ حق حاصل ہے کہ وہ اپنے مذہب کے مطابق اپنے فرائض عبادت سرانجام دے سکتے ہیں۔ زیر نظر مسئلہ کی متنوع جہات کو سامنے رکھتے ہوئے شریعت کی نصوص اور فقہاء کے اجتہادات پر غور و فکر کیا جائے تو یہی موقف راجح معلوم ہوتا ہے کہ اسلامی ریاست میں بسنے والے تمام غیر مسلموں کو یہ حق حاصل ہے کہ اپنے اعتقادات کے مطابق اپنی عبادت کر سکتے ہیں۔ عصر حاضر کے تناظر میں اگر اسلامی ریاست کی عوام کو دیکھا جائے تو ایک نئی صورتحال سامنے آتی ہے۔ فی زمانہ تمام ریاستیں مخلوط معاشروں پر مبنی ہیں۔ اس دور میں اسلامی ریاست میں بسنے والی اکثر غیر مسلم عوام مستأمنین کے تحت آتی ہے۔ اسلامی معاشروں میں مسلمانوں کے ساتھ غیر مسلم، غیر مفتوح اقوام کے طور پر آزادانہ حیثیت سے زندگی بسر کرتی ہیں۔ اس لیے جب مفتوح غیر مسلم عوام کو مخصوص آداب و شرائط کے ساتھ اظہار شعائر و اصوات کی اجازت ہے تو ان کو بالادلی اجازت ہونی چاہیے۔

حوالہ جات و حواشی

- ۱- ابن ابی شیبہ، ابو بکر عبداللہ بن محمد، المصنف الاحادیث و الاثار، رقم الحدیث ۳۲۹۸۳، مکتبۃ الرشید، الرياض، ۱۳۰ھ
۲. الکاسانی، ابوبکر بن مسعود، بدائع الصنائع فی ترتیب الشرائع، ۱۱۳۷، دار الکتب العلمیۃ، بیروت، ۱۴۰۲ھ
۳. ایضاً
۴. البہوتی، منصور ابن یونس، کشف القناع عن متن الاقناع ۳۲۹۸، دار عالم الکتب، س.ن
۵. البہوتی، منصور ابن یونس، کشف القناع عن متن الاقناع ۳۲۹۸، دار عالم الکتب، س.ن
۶. الجامع الصحیح للبخاری، کتاب البیوع، باب قتل الخنزیر، رقم الحدیث ۵۶۰۸، دار السلام للنشر والتوزیع، الرياض، ۱۴۱۹ھ
۷. الجامع الصحیح للبخاری، کتاب اللباس، باب نقض الصور، رقم الحدیث ۵۶۰۸.
۸. الجامع للترمذی، کتاب تفسیر القرآن عن رسول اللہ، باب ومن سورۃ التوبہ، رقم الحدیث ۳۰۲۰، دار السلام للنشر والتوزیع، الرياض، الطبعة الاولى، ۱۴۱۹ھ
۹. المسند لإمام احمد، رقم الحدیث: ۲۲۳۶۱، دار الفکر، بیروت، س.ن
۱۰. الشربینی، محمد بن احمد الخطیب، مغنی المحتاج الی معرفۃ الفاظ المنہاج ۲۶۱۷، دار الکتب العلمیۃ، بیروت، ۱۴۱۶ھ
۱۱. ایضاً
۱۲. بدائع الصنائع فی ترتیب الشرائع، ۱۱۳۷.
۱۳. زیدان، عبد الکریم، احکام الذمیین والمستامنین، بیروت، مکتبہ القدس، ۱۹۸۲ء ص ۸۸
۱۴. ایضاً
۱۵. ابو یوسف کتاب الخراج، ص ۱۴۶، دار احیاء التراث العربی، بیروت، ۱۴۰۵ھ۔
- ۱۶۔ ابو یوسف، کتاب الخراج، ص ۱۴۷۔
- ۱۷۔ حمید اللہ، ڈاکٹر، سیاسی وثیقہ جات، ص ۳۰۴، مجلس ترقی ادب، لاہور، ۱۹۶۰ء۔

- ۱۸۔ بدائع الصنائع فی ترتیب الشرائع، ۱۱۴۷ھ.
- ۱۹۔ البهوتی، منصور بن یونس، کشف القناع، ۳۳۹۸.
- ۲۰۔ البجیرمی سلیمان بن محمد، حاشیة البجیرمی علی المنہاج، ۴۳۹/۵، دار الفکر، بیروت، ۱۴۱۵ھ.
- ۲۱۔ احمد الصاوی، بلغة السالك ۲۰۳۶، دار المعارف، بیروت، س.ن.
- ۲۲۔ الخرشبی، محمد بن عبداللہ، منح الجلیل شرح مختصر خلیل ۱۵۰۶، دار الفکر، بیروت، ۱۴۱۰ھ.
- ۲۳۔ محمد بن احمد، منح الجلیل شرح مختصر خلیل، ۱۵۰۶.
- ۲۴۔ حاشیة البجیرمی، ۴۳۹/۵.
- ۲۵۔ بدائع الصنائع فی ترتیب الشرائع، ۱۱۳۶.